



የኢትዮጵያ ሕዝባዊ አብዮታዊ ፓርቲ (ኢሕአፓ)
Ethiopian People's Revolutionary Party (EPRP)

የካቲት 29 ቀን 2007 ዓ.ም
 (March 8 2007)

ሴቶች የነፃነት መብታቸውን ሳይጎናፀፉ ማህበራዊ እድገት ሊኖር አይችልም !

በተለያዩ አሰያዮች የሚጠራውና በየዓመቱ የሚዘከረው ማርች 8 ቀን 2015 (የካቲት 29) ዓለም አቀፍ የሴቶች ቀን በዚህ ዓመትም የሚመለከታቸው ባለ ድርሻ አካላት በሚኖሩበት የፖለቲካ ምህዳር ላይ የተመረከቱ የተለያዩ ሴት ተኮር መሪ ቃሎችን በመንደፍ እየተከበረ ይገኛል። ይህ ለተለያዩ ቀናቶች የሚዘልቀው የበዓል አከባቢ የሚታወሰው መግለጫ በማውጣት፡ „የት ነበርን? የት ደርሰናል? ምንስ ይቀረናል?“ የተሰኙ ጥያቄዎችን ለመዳሰስ የውይይት ሴሚናር በማዘጋጀት፤ ጥናታዊና ትምህርታዊ ዘገባዎችን በማቅረብ እንደሆነም በተለያዩ የዜና ተቋማትና ድረ-ገጾች እየወጡ ያሉ ዜናዎች ያመለክታሉ። የካቲት 29 ቀን በርግጥም የጾታ እኩልነትን ለማስከበር የሚያገለገል የትግል መቀስቀሻና መልዕክትም ማስተላለፊያ ቀን ነው። የካቲት 29 ዓለም አቀፍ የሴቶች ቀን የኢሕአፓ አባላትና ደጋፊዎችም የማንነታቸው መግለጫ ነውና ከአሁን ቀን ጋር በመሆን ሴት ጀግኖቻችንን በማስታወስ፤ ታሪካቸውንም በማወደስ ይፋዊና ይፋዊ ባልሆኑ ሁኔታ ላይ ሲሆኑ በባዕድ አገር በሰላማዊ ሰልፍም በማጀብ በደመቀ ሁኔታ ያከብሩታል።

ይህ በዓለም አቀፍ ደረጃ ከተባበሩት መንግሥታት ድርጅት አንስቶ መንግሥታዊና መንግሥታዊ ባልሆኑ በርካታ የሲቪል ድርጅቶች እየተከበረ የሚገኘው ዓለም አቀፍ የሴቶች ቀን መዘከር ከተጀመረበት ከ1911 ዓ.ም ጀምሮ፤ በሚሊዮን የሚቆጠሩ ሴቶች በበርካታ ውጣ ውረዶች የታጀቡ የትግል እንቅስቃሴዎች ተደርገው አመርቂ የሆኑ ውጤቶች የተገኙ ቢሆኑም ሕብረተሰቡ ባጠቃላይ የነፃነት መብቶችን ባለመጎናፀፉና ባለማስከበሩ አሁንም ድረስ የጾታ እኩልነት በተገቢው መንገድ አልተረጋገጠም። እንዲያውም በበርካታ ሕብረተሰብ ውስጥ በተለይም እንደ ኢትዮጵያ በመሰሉ ሀገራት ጾታ ተኮር ከሆኑ ትንቢቶች አንስቶ በሴቶች ላይ የሚደርሱት በደሎች እጅግ አሳዛኝና አስቃቂነታቸው እንደቀጠለ አለ። ለፕሮፓጋንዳ ፍጆታ ካልሆነ በስተቀር እንደ ቁጥራቸው መጠን በተለያዩ የሕብረተሰቡ እንቅስቃሴዎች ውስጥ ተሳትፏቸው የተገደበና ወሳኝ በሆኑ የሥልጣን አካላት በኃላፊነት የመመደብ ሁኔታ አሁንም ድረስ ለሴቶች በሩ ያልተከፈተ እንደሆነ የሚታወቅ ነው።

ገና ከሕፃንነታቸው ጀምሮ የወንድ የበላይነትን ባሰረፀ ሁኔታ እንዲያድጉ በመደረጋቸው በሴትና በቤተሰብ የሥራ መስክ ተገድበው እንዲቀሩ ይደረጋሉ። ይህንን ገደብ እንደምንም ተቋቁመውና ሰባብረው የራሳቸውን የኑሮ ሁኔታ ለመወሰን የሚጥሩ ጥቂት ሴቶች ቢኖሩም ሕብረተሰቡ የሚያሳድርባቸው ጫና ቀላል ባለመሆኑ እምብዛም ሊገፉበት አይቻላቸውም። የመማር ሁኔታ ተሳክቶላቸው የሥራ አለመገኘት በጥረታቸው ለመወጣት እድሉን ቢያገኙም ለእኩል ሥራ እኩል ደግሞ አይከፈላቸውም። በጤና በኩል ተገቢውን እንክብካቤ ባለማግኘታቸውም ካላቻ ጋብቻ ጋር ተሳስሮ በእርግዝና ወቅት ከፅንሰ ጀምሮ እስከ ወሊድ ድረስ ባለው ወቅት ሳይቀር ለሰውነት አድካሚ በሆነ ተግባር ለመስማራት በመዳረጋቸውም ለተለያዩ በሽታዎች ተጋልጠው ሕይወታቸው ባጭሩ የሚቀጩት የሴቶች ቁጥር በርካታ ነው።

በሚደርስባቸው በደል ብቻ ሳይሆን በሕብረተሰቡ ውስጥ በሚደረጉ የርስ በርስ የጦር ግጭቶች ብቻ ሳይሆን ለም መሬታቸው ለባዕዳን እየተቸበቸበ ከቆያቸው በግዴታ ተፈናቅለው ለስደት ከሚዳረጉት ውስጥ አብዛኛዎች ሴቶችና ሕፃናቶች ናቸው። መጠለያ እስከሚያገኙበት ድረስ በስደት ጉዟቸው ወቅት የሚደርስባቸው ከጠልፎ ለባርነት መዳረግ አንስቶ፤ የአስገዳድ መድፈር ሰለባ መሆን፤ በአብራተኞች ድብደባ ሳይቀር ሕይወታቸውን እስከማጣት የሚደርሱ የተለያዩ በደሎች አሳዛኝነታቸው የሚሰቀጥጡ ብቻ ሳይሆን በተለይም በሕፃናቱ ላይ የሚያሳድሩት የሕሊና ጠንቅ በቀላሉ የሚገመት እንዳልሆነ የሥነምግባር ተመራማሪዎች አበክረው የሚገልፁት ነው። እጅግ አስከሬ በሆኑ የስደት ኑሮ ውስጥ የቤተሰባቸውንና የጨቅላ ልጆቻቸውን ሕይወት የማትረፍና የማቆየት ኃላፊነትና ግዴታ እየወደቀ የሚገኘው በእናቶች ላይ መሆኑ ደግሞ ሰቆቃቸውን ይበልጥ ያብስዋል። ይህን ሁሉ ተቋቁመው የመጠለያ ሰፈር ቢያገኙም የኑሮ ጭንቀታቸው በዚህ አያበቃም። ለበርካታ ዓመታት ለባዕዳን እርጥብን ተመፅቶችነት በመዳረጋቸውም የተሟላ ኑሮ የመኖር እድሉን በአግባቡ ሳያገኙ ከዛሬ ነገ ይሻል ይሆናል የሚለው ተስፋቸው ተሟጦ ይቀርና በመኖርና በመሞት አፋፍ ላይ ሕይወታቸው በዋዛ መባከን በሕሊናቸው ሲያስተውሉት መፈጠራቸውን የሚረግሙ በርካታዎች መሆናቸው የድረሱልን አቤቱታቸው የሚያመላክተው ነው። ከሁሉ በላይ ቆሽታቸውን የሚያሳርረው የሚደርስባቸው ወገን ማጣትና የለጋ ልጆቻቸውም የወደፊት እድል በዚህ መልክ ቀጣይነት ኖሮት መዘለቁ ነው።

በሌላ በኩል ከዚህ ውድቀት ለመዳን እድሉ ያጋጠማቸውን ደግሞ በወያኔ አገዛዝ ዋና አቀናባሪት ለዘመናዊ ባርነት ወደ አረብ ሀገር እየተላኩና ለአስከሬ ኑሮ እየተዳረጉ ባላሰቡት፤ ባልገመቱትና ባልጠበቁት ሁኔታ በሚደርስባቸው በደልና ብዝበዛ

<p>EPRP P.O.BOX 73337 Washington DC, 20056 USA Tel. 202 291 4217 Fax: 202 291 7645</p>	<p>Email ESPIC@aol.com Website WWW.EPRP.com</p>	<p>EPRP BP 30022 92276 Bois Colombes cedex France</p>
--	---	--

የተነሳም ተማርረው ሕይወታቸውን በተለያዩ ዘዴዎች ለማጥፋት የተገደዱ እህቶቻችን ቁጥር በርካታ ለመሆናቸው በተለያዩ ጊዜያት የሰማናቸው አሁንም ድረስ የሚደርሱን አሳዛኝ ዜናዎች እንዲሁ የሚያመለክቱት ነው። ሰቆቃቸው በሌላ መልክ በአስከፊነቱ መቀጠሉ፣ ያልፍልፍልን አልመው ግና ለበረንዳ ተዳዳሪነትና ለዋልጌዎች ስለባ መሆናቸውና ወደ ሀገር የመመለስ ተስፋቸው እየመነመነ ሄዶ እንደወጡ በባዕድ ሀገር መቅረታቸው ለአዕምሮ በሽታ የተጋለጡ እህቶቻችን ቁጥር ከጊዜ ወደ ጊዜ እየጨመረ እንጂ እየቀነሰ አልሄደም።

ለዚህ እጥፍ ድርብ በደል፣ ሀዘንና ሰቆቃ ተጠያቂ የሆነው የወያኔ አገዛዝ ግን ብልሹነቱን ከባዕድ ጠላት ባልተናነሰ በመጠነ ሰፊ ፕሮፓጋንዳ ለመሸፋፈን ሲዳክር ይገኛል። የዘመኑ አምባገነኖች የኢትዮጵያ ሴቶችንና ወጣቶችን ቁጥራቸው ይህ ነው የማይባሉትን በጥቃቅንና አነስተኛ ዘርፎች ድርሻ እንዲኖራቸው በማድረግ ለፍትሃዊ ኃብት ክፍፍል መረጋገጥ ትልቅ ማሳያ ነው እያሉ የሴት ባላሥልጣናቱ መጠነ ሰፊ ፕሮፓጋንዳ ሲነዙ ትንሽም አይሰቀጥጣቸውም። ስለ ሴቶች መብት አለመከበር፣ የዴሞክራሲን መብት አለመጎናጸፋቸው፣ አለ ተብሎ ስለሚነገረው የኤኮኖሚ እድገት ተቋዳሽ አለመሆናቸው፣ ድህነት እየቀነሰ ነው በሚሉበት ለባዕድን ምፅዕት እየተዳረጉ የሚገኙትም ሆነ በየጎዳናውና ጢሻው ውስጥ በካርቶኖች ተሸፍነው ለአይኖሩ ኑሮ ለመኖር የተገደዱ ሴቶችና ሕፃናት ቁጥራቸው በየጊዜው መጨመር በነሱ የፕሮፓጋንዳ ልፈፋም ሆነ የውሳኔና የሰብሰባ ጋጋታ ተኖ የሚጠፋላቸው አይሆንም። ሁሌም መስተዋት ሆኖ ያጋልጣቸዋል።

በኢሕአፓ እምነት የአንድ ሕብረተሰብ እድገቱም ሆነ ማህበራዊ ሰላም ማስገኘት አለማስገኘቱ የሚመዘነው ለዜጎቹ በተለይም ለጾታ እኩልነት በሚሰጠው ከፍተኛ ግምትና ልዩ ትኩረት ነው እንጂ በሌላ ሊሆን አይችልም። የጾታ እኩልነት በሁለመናው መልኩ ተከብሮና በዘላቂነት እንክብካቤ ማግኘት ለሕብረተሰቡ ዘላቂ እድገት መገኘት ዋና መሠረት ነው። የኢሕአፓ የትግሉ አልፋና አሜጋም ይኸው ነው። ሴቶች ከሕፃንነታቸው ጀምሮ እስከ እለተሞታቸው ድረስ ከጾታ ትንኮሰና ኃይል ከተሞላበት ኢሰብዓዊ ድርጊቶች ነፃ ሆነው ለመኖር እንዲችሉ ማድረግ እንደ ኢሕአፓ ለመሰሉ ሀገር ወዳድና ለሕዝብ ቀናኢ ለሆኑ ዜጎች ሁሉ ኃላፊነትና ግዴታ ነው የሚል ፅኑ እምነት አለን። ይህ ግን ላለፉት 24 አመታት በወያኔ አገዛዝ ሥር ለምትማቅቀው ኢትዮጵያ የሕልም እንጀራ እንደሆነ ይገኛል። በመሆኑም ዓለም አቀፍ የሴቶችን ቀን ስንዘክር ሴቶቻችን ሰብአዊነታቸው ሙሉ ለሁሉ እንዲሆን ነፃነታቸውን በቅድሚያ ሊጎናጸፉ መብታቸው ሊከበርላቸው ይገባል እንላለን። ለዚህ ስኬታማነት ኢሕአፓ ካሁን በፊት እንዳደረገው ሁሉ አሁንም በቀጣይነት የበኩሉን ለማበርከት አበክሮ እንቅስቃሴውን ቀጥሎ ይገኛል።

ከዚህ አንጻር ሴቶች በራሳቸው ጥረት መደራጀትና ተደራጅቶም የወያኔን አገዛዝ ከሥልጣን ማስወገድ የመጀመሪያው ተግባር በመሆኑ በዛሬው ዕለት በአጽንኦት መገለፅ ያለበት መሰረታዊ መልዕክት ነው። ይህ ስኬታማ እንዳይሆን የወያኔ አገዛዝ ጋሬጣ ሆኖባቸው ይገኛል። በአገዛዙ ተቀጥያነት እንጂ ሴቶች በራሳቸው ነፃነታቸውን በሚያስከብር ሁኔታ ተደራጅተው መብታቸውን ለማስከበር መታገላቸው የተለያዩ ሥም እያስገኘ ለእስር፣ ለስደትና ለሞት የሚዳርግበት ሁኔታ ላይ እንገኛለን። ይህ መቆም አለበት። ስለሆነም ለመላው አፍሪካና ጥቁር ሕዝብ በአርዳያነት የሚታይ የጀግንነት ተግባር ሰርተው ለማለፍ የቻሉ እቴጌ ጣይቱን እንዲሁም አያሌ ጀግና ሴቶችን በዘንድሮው የአድዋው 119ኛውን የድል ዓመት በኩራት በምንዘክርበት በአሁኑ ወቅት፣ ለሴቶች መብት መከበርና ለነፃነታቸው መጎናጸፍ ሲሉ ባለፉት 40 ና 50 አመታት ውስጥ በተደረጉ ሕዝባዊ እንቅስቃሴዎች ውስጥ የጀግና ታሪክ ሰርተው ያለፉ እንደ ድላይ ጃሚላ፣ ሃርነት ፅጌ፣ ወይንሸት ቆንጆትና ለሌሎችም በያሉበት እቅፍ የአበባ ጉንጉን በሕሊናችን በማቅረብና በማስታወስ ነው። በመሆኑም በዛሬው ዕለት በከፍተኛ ድምፅ "የሴቶች ትግል ይለምልም!" እንላለን። ታሪካችሁ ለዘላለም ይታወስ እያልን ማስተጋባቱንም እንቀጥልበታለን።

ያለ ሴቶች ሙሉ ተሳትፎና ነፃነት መጎናጸፍ ሕዝባዊ ድል አይገኝም !